

# روایۃ الحدیث بالمعنی کی تجویز

## فقہاء اور محدثین کے اقوال کے تناظر میں

\* پروفیسر ڈاکٹر علی اصغر چشتی

علماء حدیث کے ہاں اصول روایت کے اساسی اور بنیادی مباحث میں سے ایک اہم بحث متن حدیث کے ضبط سے متعلق ہے۔ بنیادی طور پر ضبط کی دو (2) قسمیں ہیں۔ ایک ضبط ظاہر اور دوسری ضبط باطن۔ ضبط ظاہر سے مراد ضبط لفظی ہے اور ضبط باطن سے مراد ضبط معنوی ہے۔ اس مقالہ میں ضبط کے ان دونوں پہلوؤں پر بحث کی جائے گی اور اس بارے میں فقہاء اور محدثین کے اقوال کا تقابلی جائزہ لیا جائے گا۔ تمہید کے طور پر روایت باللفظ اور روایت بالمعنی کا مفہوم پیش کیا جاتا ہے۔

### روایت باللفظ

روایت باللفظ سے مراد یہ ہے کہ راوی اپنے شیخ سے جن الفاظ اور کلمات کے ساتھ حدیث اخذ کرے۔ انہی کلمات اور الفاظ کے ساتھ اسے اپنے پاس محفوظ کر لے۔ حدیث کے الفاظ اور کلمات میں کسی قسم کی کمی بیشی نہ کرے۔ اس کے بعد جب اپنے تلامذہ (شاگردوں) کے سامنے اس حدیث کو روایت (بیان) کرے تو بھی اس کے الفاظ اور کلمات کا پورا پورا خیال رکھے۔ علمائے حدیث کے ہاں ضبط لفظی کو ”ضبط ظاہر“ سے بھی تعبیر کیا جاتا ہے۔ یہ ضبط اور روایت کا سب سے اعلیٰ اور قابل ترجیح طریقہ ہے۔

\* مدیرمسؤل، ”معارف اسلامی“، کلیہ عربی و علوم اسلامیہ، علامہ اقبال اوپن یونیورسٹی، اسلام آباد۔

## روایت بالمعنی:

روایت بالمعنی سے مراد یہ ہے کہ راوی حدیث کے الفاظ و کلمات کے بجائے، حدیث کے معنی و مفہوم کو اپنے الفاظ میں بیان کرے۔

حافظ ابن الصلاح روایت بالمعنی کی تعریف کرتے ہوئے لکھتے ہیں:

(إذا أراد رواية ماسمعه على معناه دون لفظه) (۱)

جب راوی حدیث کے الفاظ کے بجائے اس کے معنی و مفہوم کی روایت (بیان) کرے..... تو اس کا یہ عمل ”روایت بالمعنی“ کہلائے گا..... مقصد یہ ہے کہ راوی کے پاس جو حدیث ہے وہ اس کو مہذبہ ہو الفاظ کے بجائے اس کے مفہوم کو اپنے الفاظ میں پیش کرے۔

حدیث کی روایت کے سلسلے میں علمائے حدیث کا اصول یہ ہے کہ اس میں انتہائی اہتمام سے کام لیا جائے۔ یہاں تک کہ حروف اور اعراب تک کا خیال رکھا جائے۔ اس لئے بعض علماء کے نزدیک ”روایت بالمعنی“ جائز نہیں۔ ان حضرات کا کہنا ہے کہ حدیث کی اہمیت اور حیثیت کو پیش نظر رکھ کر ”روایت باللفظ“ ہی کو بنیاد بنانا چاہیے۔ اور روایت بالمعنی کی اجازت نہیں دینی چاہیے۔ علماء کی ایک اور جماعت کے نزدیک روایت باللفظ اور روایت بالمعنی دونوں جائز ہیں۔ ان حضرات کا کہنا ہے کہ راوی اگر حدیث کے الفاظ اور ترتیب و ترکیب سے پوری طرح واقف ہو اور اتنی صلاحیت رکھتا ہو کہ حدیث کے مفہوم کو کسی تغیر کے بغیر اپنے الفاظ میں منتقل کر سکے تو اس میں کوئی حرج نہیں۔ ہاں اگر راوی حدیث کے مفہوم کو اپنے الفاظ میں پیش کرنے کی صلاحیت نہ رکھتا ہو تو اس کیلئے ”روایت بالمعنی“ بالکل جائز نہیں۔ امام غزالی اس ضمن میں لکھتے ہیں:

(قال العلماء : نقل الحديث بالمعنى دون اللفظ حرام على الجاهل)

بمواقع الخطاب، و دقائق الالفاظ) (۲)

جمہور علماء کا موقف یہ ہے کہ جو راوی حدیث کی ترتیب و ترکیب اور اس کے الفاظ کے صحیح مفہوم سے واقف نہ ہو اس کے لئے ”روایت بالمعنی“ حرام ہے۔ ہاں اگر راوی ایسا ہو کہ محتمل اور غیر محتمل میں فرق کر سکتا ہو۔ ظاہر اور اظہر کو

جانتا ہو، عام اور اعم سے واقف ہو تو اس کے لئے روایت بالمعنی جائز ہے۔ امام شافعیؒ، امام ابوحنیفہؒ، جمہور فقہاء اور محدثین کی اکثریت کا یہی مسلک ہے۔

حافظ ابن الصلاحؒ ”روایت بالمعنی“ کے موضوع پر بحث کرتے ہوئے لکھتے ہیں:

(فإن لم يكن عالماً عارفاً بالالفاظ و مقاصدها.....) (۳)

اگر راوی کو حدیث کے الفاظ و کلمات کے مقاصد و مفہوم کی صحیح سمجھ نہ ہو وہ یہ نہ جانتا ہو کہ الفاظ کی تبدیلی سے مفہوم میں کیا تبدیلی آتی ہے..... اسے یہ علم نہ ہو کہ الفاظ اور متبادل الفاظ میں کیا فرق ہے..... تو ایسے راوی کے لئے بالاتفاق جائز نہیں کہ وہ ”روایت بالمعنی“ سے کام لے۔ اس کیلئے ضروری ہے کہ حدیث کی روایت انہی الفاظ میں کرے جو اس نے اپنے شیخ سے سنے ہیں اور ان میں کسی قسم کی تبدیلی نہ کرے۔

امام ابن حزم اندلسی ظاہری ”روایت بالمعنی“ کے ضمن میں لکھتے ہیں:

(وأما من حدث و أسند القول إلى النبي ﷺ و قصد التبليغ لما بلغه عن

النبي ﷺ فلا يحل له إلا ان يتحري كما سمعها، لا يبدل حرفا مكان

اخر وإن كان معناهما و احدا و لا يقدم حرفا و لا يؤخر آخر) (۴)

حدیث کا جو بھی راوی رسول اللہ ﷺ کے کسی ارشاد کو روایت کرنا چاہے اور اس کی نیت یہ ہو کہ جو حدیث اس کے پاس ہے وہ امت مسلمہ کے دوسرے افراد تک پہنچ جائے تو اس صورت میں اس کے لئے ضروری ہے کہ انہی الفاظ کے ساتھ حدیث روایت کرے جن کے ساتھ اس نے اپنے شیخ سے حدیث اخذ کی ہے۔ کسی لفظ کو دوسرے لفظ کے آگے پیچھے نہ رکھے۔ یعنی الفاظ کی ترتیب کو بھی ملحوظ رکھے۔

علامہ سیف الدین آمدی نے اپنی کتاب ”الاحکام فی الاحکام“ میں اس موضوع پر بہت عمدہ اور مفید

گفتگو کی ہے۔ آپ اس ضمن میں فقہاء کا موقف نقل کرتے ہوئے لکھتے ہیں:

(والذی علیہ اتفاق الشافعی، ومالک و ابو حنیفہ و احمد بن حنبل

والحسن البصری.....) (۵)

امام شافعی، امام مالک، امام ابوحنیفہ، امام احمد، امام حسن بصری اور جمہور فقہاء کا اس بات پر اتفاق ہے کہ جس راوی کو الفاظ کے مدلولات اور مواقع کے اختلاف کا علم نہ ہو اس کیلئے ”روایت بالمعنی“ حرام ہے۔

راوی اگر حدیث کے الفاظ، کلمات اور اسکی ترتیب و ترکیب سے پوری طرح واقف ہو اور علمی رسوخ رکھتا ہو تو اس کے لئے ”روایت بالمعنی“ جائز ہے یا نہیں.....؟ اس پہلو سے بھی علماء کے اقوال میں اختلاف ملتا ہے..... جمہور کے نزدیک علمی صلاحیت رکھنے والے راوی کے لئے ”روایت بالمعنی“ جائز ہے۔ لیکن بعض محدثین اور فقہاء کے نزدیک ”روایت بالمعنی“ بالکل جائز نہیں..... حافظ ابن الصلاح اس بارے میں لکھتے ہیں:

(اما إذا كان عالماً عارفاً بذلك فهذا مما اختلف فيه.....) (۶)

اگر راوی حدیث کے متن کو ہر پہلو سے سمجھتا ہو تو اس بارے میں محدثین، فقہاء اور اہل اصول کا اختلاف ہے جمہور نے اسے جائز قرار دیا ہے۔ جبکہ بعض محدثین اور شافعی علماء کی ایک جماعت نے اس کی اجازت نہیں دی ہے۔ حافظ ابن حجر کہتے ہیں:

(فالخلاف فيها شهير والاكثر على الجواز ايضاً) (۷)

”روایت بالمعنی“ کے سلسلہ میں اختلاف مشہور ہے لیکن جمہور کی رائے یہ ہے کہ راوی اگر عالم ہو تو اسکے لئے جائز ہے۔ ”روایت بالمعنی“ کے ضمن میں علماء سے جتنے اقوال منقول ہیں ان سب کو جمع کر کے دیکھا جائے تو تین موقف سامنے آتے ہیں۔

(i) ”روایت بالمعنی“ مطلقاً جائز ہے۔

(ii) ”روایت بالمعنی“ مطلقاً ناجائز ہے۔

(iii) ”روایت بالمعنی“ شروط کے ساتھ جائز ہے۔

اب ہم ان تینوں مسالک پر ترتیب کے ساتھ بحث کریں گے اور دیکھیں گے کہ ہر گروہ نے اپنے اپنے موقف کے حق میں جو دلائل دیئے ہیں ان کی نوعیت اور حیثیت کیا ہے۔ سب سے پہلے ان علماء کا موقف پیش کیا جاتا ہے جن کے نزدیک ”روایت بالمعنی“ جائز ہے۔

## روایت بالمعنی جائز ہے

جن حضرات کے نزدیک ”روایت بالمعنی“ جائز ہے وہ اس حدیث سے استدلال کرتے ہیں جسے امام ابن مندہ نے معرفۃ الصحابہ اور امام طبرانی نے معجم کبیر میں نقل کیا ہے۔

((عن عبد الله بن سليمان بن اكنمه الليثي قال: قلت: يا رسول الله انى اسمع منك الحديث لا استطيع أن أوديه كما اسمع منك يزيد حرفاً أو ينقص حرفاً، فقال: إذا لم تحلوا حراماً ولم تحرموا حلالاً، وأصبتكم المعنى فلا بأس..... فذكر ذلك للحسن فقال: لولا هذا ما حدثنا)) (۸)

عبداللہ بن سلیمان کہتے ہیں ”میں نے رسول اللہ ﷺ کی خدمت میں عرض کیا اللہ کے رسول! میں آپ سے حدیث سنتا ہوں لیکن کما حقہ اسے ادا نہیں کر سکتا۔ ادا نیکی میں مجھ سے حروف کی کمی بیشی ہو جاتی ہے۔ میری عرض سن کر رسول اللہ ﷺ نے فرمایا ہاں اگر حرام اور حلال کا مسئلہ پیدا نہ ہو اور مفہوم کو تم پوری طرح سمجھو تو حروف میں کمی بیشی کوئی ایسی بات نہیں۔“

اس حدیث کا تذکرہ جب امام حسن (بصری) کے سامنے کیا گیا تو آپ نے فرمایا: اگر مفہوم بیان کرنے کی اجازت نہ ہوتی تو ہم روایت کیسے کرتے؟

امام شافعی رحمہ اللہ نے (انزل القرآن علی سبعة أحرف فاقروا ماتیسر منه) کو بنیاد بنا کر اس ضمن میں گفتگو کی ہے۔ آپ رحمہ اللہ لکھتے ہیں:

((وإذا كان الله برأفته بخلقه انزل كتابه على سبعة أحرف علمنا منه بأن الكتاب قد نزل لتحل لهم قرأته، وإن اختلف لفظهم فيه ما لم يكن اختلافهم احالة معنى كان ما سوى كتاب الله أولى أن يجوز فيه إختلاف اللفظ ما لم يحل معناه)) (۹)

جب اللہ جل شانہ نے مخلوق پر کمال مہربانی کرتے ہوئے اپنی کتاب کو سات حرفوں میں نازل فرمایا تو اس سے آسانی یہ بات معلوم ہوتی ہے کہ قرآن کریم کا اس طرح (سات حرفوں میں) نزول تلاوت کرنے والوں کی سہولت کے لئے کیا گیا ہے..... اگر قرآن سات حرفوں میں نازل ہوا ہے تو دیگر امور میں تو الفاظ کا اختلاف بطریق اولیٰ جائز ہوگا۔ بشرطیکہ معنی و مفہوم تبدیل نہ ہو۔

امام بیہقی نے امام مکحول الدمشقی سے نقل کیا ہے۔ آپ رحمہ اللہ کہتے ہیں:

(دخلت أنا و أبو الازهر علي وائله بن الأسقع فقلنا له، يا أبا الأسقع!

حدثنا بحديث سمعته، من رسول الله ﷺ ليس فيه وهم ولا مزيد ولا

نسيان.....) (۱۰)

امام مکحول رحمہ اللہ کہتے ہیں ”میں اور ابوالازھر وائلہ بن الاسقع کی خدمت میں حاضر ہوئے۔ ہم نے دوران گفتگو آپ سے کہا: ابوالاسقع! ہمیں کوئی ایسی حدیث سنا دیجئے جو آپ نے رسول اللہ ﷺ سے براہ راست سنی ہو اور اس کے بارے میں آپ کو کسی قسم کی کمی بیشی کا وہم نہ ہو۔ ہماری بات سن کر آپ نے ہمیں مخاطب کیا اور کہا: آپ میں سے کسی نے قرآن کا کچھ حصہ حفظ کیا ہے؟ ہم نے کہا ہاں، لیکن ہم اتنے اچھے حافظ نہیں، ہم سے ”واو“ اور ”ہمزہ“ میں کمی بیشی ہو جاتی ہے۔ ہماری بات سن کر حضرت وائلہ نے کہا: یہ قرآن ہے جو تمہارے پاس محفوظ و مکتوب ہے۔ تم اس کے حفظ میں پورا اہتمام کرتے ہو اس کے باوجود تمہارا خیال ہے کہ، واو اور ہمزہ کی کمی بیشی ہو جاتی ہے۔ جب قرآن کے حفظ کا یہ حال ہے تو حدیث کی روایت میں کیونکر ممکن ہے کہ ہم نے رسول اللہ ﷺ سے جن الفاظ و کلمات کے ساتھ سنا انہی الفاظ کے ساتھ اس کی روایت کریں۔ ممکن ہے کہ روایات ایسی ہوں جو ہم نے رسول اللہ ﷺ سے محض ایک بار سنی ہوں۔ آپ لوگوں کو اگر ہم حدیث کا معنی و مفہوم بتادیں تو یہ آپ کے لئے کافی ہے۔

امام بیہقی نے جابر بن عبد اللہ سے نقل کیا ہے کہ حضرت حذیفہ نے کہا: (انا قوم عرب نردد الأحاديث

فنقدم و نوخر) (۱۱)

ہم عربوں کا طریقہ یہ ہے کہ باتوں کو دہراتے رہتے ہیں اس لئے تقدیم و تاخیر ہو جاتی ہے۔



امام بیہقی، شعیب بن الحجاب سے نقل کرتے ہیں آپ نے کہا:

(دخلت انا و عبد ان علی الحسن، فقلنا: یا أبا سعید! الرجل يحدث بالحديث فيزيد فيه أو ينقص منه؛ قال: إنما الكذب على من تعمد ذلك) (۱۲)

میں اور عبد ان حضرت حسن بصری کی خدمت میں حاضر ہوئے بات چیت کے دوران میں ہم نے آپ سے پوچھا: ابو سعید! اس راوی کے بارے میں آپ کیا کہتے ہیں جو حدیث روایت کرتے وقت حروف میں کمی بیشی کرتا ہے؟۔ آپ نے فرمایا: اس کا یہ عمل جھوٹ کے زمرہ میں نہیں آتا۔ جھوٹا راوی وہ ہے جو جان بوجھ کر حدیث کے الفاظ میں کمی بیشی کرتا ہے اور اس کے مفہوم کو بدلنے کی کوشش کرتا ہے۔

جریر بن حازم کہتے ہیں:

(سمعت الحسن يحدث بأحدیث، الأصل واحد والكلام مختلف) (۱۳)  
میں نے حضرت حسن بصری سے کئی ایسی روایات سنیں جن کا مفہوم ایک تھا اور الفاظ مختلف تھے۔  
ابن عون کہتے ہیں:

(كان الحسن و ابراهيم الشعبي يأتون بالحديث على المعاني) (۱۴)  
حسن بصری، ابراہیم نخعی اور شععی حدیث کی روایت کرتے وقت معنی و مفہوم کو پیش نظر رکھتے تھے اور قاسم بن سعید، ابن سیرین اور رجا بن حیوہ الفاظ و حروف کا التزام کرتے تھے۔  
ابو اویس کہتے ہیں:

(سألنا الزهري عن التقديم والتأخير في الحديث. فقال: إن هذا يجوز في القرآن فكيف به في الحديث؟ إذا أصبت معنى الحديث فلم تحل به حرماً ولم تحرم به حلالاً فلا بأس) (۱۵)

ہم نے امام محمد بن شہاب الزہری سے حدیث کے الفاظ میں تقدیم و تاخیر کے بارے میں پوچھا۔ تو آپ نے فرمایا: تقدیم و تاخیر اگر آیات میں جائز ہے تو روایات میں کیوں جائز نہیں۔ اگر آپ کی رسائی حدیث کے صحیح مفہوم تک ہے اور الفاظ کی تبدیلی سے حرام، حلال اور حلال، حرام نہیں ہوتا تو ایسی تبدیلی میں کوئی حرج نہیں۔ سفیان کہتے ہیں:

(کان عمر بن دینار يحدث بالحديث على المعنى، وكان إبراهيم بن ميسره لا يحدث إلا على ماسمع) (۱۶)

عمر بن دینار حدیث کا معنی و مفہوم بیان کرتے تھے اور ابراہیم بن میسرہ حدیث کے الفاظ و کلمات کا اہتمام کرتے تھے۔  
حضرت وکیع کہتے ہیں:

(إن لم يكن المعنى واسعا فقد هلك الناس) (۱۷)

حدیث کی روایت میں اگر مفہوم بیان کرنے کی گنجائش نہ ہو تو حدیث کے رواۃ کے پاس کوئی راستہ نہیں رہے گا۔  
حافظ ابن حجر ان اقوال کو پیش نظر رکھ کر اپنی تعلیق میں کہتے ہیں:

(ومن اقوى حججهم الاجماع على جواز شرح الشريعة بلسانها للعارف به، فاذا جاز الإبدال بلغة اخرى، فجوازه باللغة العربية أولى) (۱۸)

روایت بالمعنی کے قائلین کے پاس سب سے زیادہ مضبوط اور ٹھوس دلیل یہ ہے کہ احکام شرعیہ کی تعبیر و تشریح دوسری زبانوں میں بالاتفاق جائز ہے۔ اگر عربی کے علاوہ دیگر زبانوں میں شریعت کی تشریح و تفسیر جائز ہے تو عربی زبان میں متبادل الفاظ کا سہارا لیکر مفہوم بیان کرنے میں کیا قباحت ہو سکتی ہے۔

خطیب بغدادی نے ”الکفایۃ“ میں حافظ سخاوی نے ”فتح المغیث“ میں اور علامہ جلال الدین السیوطی نے ”تدریب الراوی“ میں اس موضوع پر اچھی خاصی روایات جمع کی ہیں۔ تفصیل کے لیے ان مصادر سے استفادہ کیا جا سکتا ہے۔



## روایت بالمعنی جائز نہیں

علماء کی ایک جماعت کے نزدیک روایت بالمعنی جائز نہیں۔ ان حضرات کا موقف یہ ہے کہ راوی جن الفاظ و کلمات کے ساتھ حدیث اپنے شیخ سے حاصل کرے انہی الفاظ و کلمات کے ساتھ اس کی روایت کرے۔ الفاظ و کلمات میں تقدیم و تاخیر اور تبدیلی ان حضرات کے ہاں جائز نہیں۔ یہاں ہم دیکھیں گے کہ ان حضرات نے اپنے موقف کی تائید میں کس نوعیت کے دلائل دیئے ہیں۔ اس موقف کا ذکر کرتے ہوئے خطیب بغدادی لکھتے ہیں:

(قال كثير من السلف وأهل التحرى فى الحديث لا تجوز الرواية على المعنى، بل يجب مثل تأدية اللفظ بعينه من غير تقديم ولا تاخير ولا زيادة ولا حذف.....) (۱۹)

علمائے سلف اور حدیث کے معاملہ میں محتاط رہنے والے علماء کی بڑی جماعت کا موقف یہ ہے کہ روایت بالمعنی جائز نہیں۔ ان حضرات کا کہنا ہے کہ الفاظ کو تقدیم و تاخیر اور ترمیم کے بغیر ادا کرنا واجب اور ضروری ہے۔ اس موقف سے تعلق رکھنے والے بعض علماء کی روایات اور اقوال کو ہم نے نقل کیا ہے۔ ان کے اقوال سے یہی معلوم ہوتا ہے کہ راوی جس درجہ کا بھی ہو اس کیلئے ”روایت بالمعنی“ جائز نہیں۔ وہ الفاظ کے مفہوم، ترتیب، موضوع اور متبادل کلمات میں متن بیان کرنے کی صلاحیت رکھتا ہو تب بھی ضروری ہے کہ ”روایت باللفظ“ کرے۔

حافظ ابن رجب حنبلی لکھتے ہیں: (ذهب قوم إلى إتباع لفظ الحديث) (۲۰)

علماء کی ایک جماعت کا مسلک یہ ہے کہ حدیث کی روایت کرتے وقت الفاظ و کلمات کا پورا پورا خیال رکھا جائے۔ اس جماعت میں ابن عمر، قاسم بن محمد، ابن سیرین، رجاء بن حیوہ، مالک بن انس، ابن عیینہ، عبدالوارث، یزید بن ذریع اور وہیب شامل ہیں۔ امام احمد بن حنبل اور یحییٰ بن معین کی رائے بھی یہی ہے۔

علامہ سیف الدین الأمدی لکھتے ہیں:

(ونقل عن ابن سيرين وجماعة من السلف وجوب نقل اللفظ على

صورته..... وهو إختيار أبي بكر الرازي من أصحاب أبي حنيفة) (۲۱)

امام ابن سیرین اور علمائے سلف کی ایک جماعت کا موقف یہ نقل کیا گیا ہے کہ حدیث کے الفاظ و کلمات کو ہوا  
بہ نقل کرنا ضروری اور لازمی ہے..... ائمہ احناف میں سے امام ابو بکر رازی نے اس موقف کو پسند کیا ہے۔

حافظ شمس الدین سخاوی لکھتے ہیں:

(وقيل لا تجوز له الرواية بالمعنى مطلقاً، قاله طائفة من المحدثين

والفقهاء والأصوليين من الشافعية وغيرهم) (۲۲)

روایت بالمعنی کے ضمن میں ایک قول یہ ہے کہ حدیث کے راوی کیلئے روایت بالمعنی بالکل جائز نہیں۔ یہ موقف  
بعض محدثین، کچھ فقہاء اور شوافع میں سے ایک جماعت کا ہے۔

## دلائل

ان حضرات کے پاس اپنے موقف کی تائید کیلئے بنیادی دلیل رسول اللہ ﷺ کا یہ ارشاد ہے:

((عن عبدالله بن مسعود قال: قال رسول الله ﷺ نَصَرَ اللهُ امراً سمع

منا حديثاً فأدّى كما سمعه، فربّ مبلغ أوعى من سامع) (۲۳)

حضرت عبداللہ بن مسعود رضی اللہ عنہ کہتے ہیں کہ رسول اللہ ﷺ نے فرمایا: اللہ تعالیٰ اس شخص کو خوش و خرم  
رکھے جس نے ہم سے حدیث سنی اور پھر اس حدیث کو ہو بہ ہو دوسروں تک پہنچایا، کئی بار ایسا ہوتا ہے کہ  
براہ راست سننے والے کے مقابلہ میں بالواسطہ سننے والا زیادہ سمجھ دار اور دانشمند ہوتا ہے۔ خطیب بغدادی نے  
ابن عمر رضی اللہ عنہ کے حوالے سے اپنی کتاب ”الکفایۃ فی علم الروایۃ“ میں یہ روایت نقل کی ہے:

(عن محمد بن علی قال: كان ابن عمر إذا سمع الحديث لم يزد فيه ولم

ينقص منه ولم يجاوزه ولم يقصر عنه) (۲۴)

خطیب لکھتے ہیں کہ ابن عمر رضی اللہ عنہ حدیث کے الفاظ و کلمات میں تقدیم و تاخیر کے بھی روادار نہیں  
تھے۔ اس ضمن میں آپ نے یہ روایت نقل کی ہے:

((عن عبيد بن عمير وهو يقص يقول: قال رسول الله ﷺ: مثل المنافق كمثل الشاة الرابضة بين الغنمين، فقال ابن عمر: ويلكم لا تكذبوا على رسول الله ﷺ إنما قال رسول الله: مثل المنافق كمثل الشاة العائرة بين الغنمين)) (۲۵)

”عبيد بن عمر کہتے ہیں کہ ایک موقع پر وہ یہ حدیث بیان کر رہے تھے۔ رسول اللہ ﷺ نے فرمایا: منافق کی مثال اس بکری کی سی ہے جو دو بکریوں کے درمیان گھسٹ کر چلتی ہے، ابن عمرؓ نے یہ کلمات سنے۔ تو فوراً اپنا رد عمل ظاہر کیا اور کہا: تم لوگوں کو کیا ہوا؟ کہ رسول اللہ ﷺ کی طرف وہ کلمات منسوب کر رہے ہو جو آپ ﷺ نے ادا نہیں کئے ہیں۔ پھر کہنے لگے: رسول اللہ ﷺ نے تو یوں ارشاد فرمایا ہے ”منافق کی مثال اس بکھڑی ہوئی بکری کی ہے جو بکریوں کی دو ٹکڑیوں کے درمیان چلے۔“

خطیب لکھتے ہیں کہ ابن عمر رضی اللہ عنہما کو الفاظ میں بھی تقدیم و تاخیر گوارا نہ تھی۔ اس سلسلے میں آپ نے یہ روایت نقل کی ہے۔

یزید بن بشر کہتے ہیں کہ ایک شخص نے ابن عمرؓ سے پوچھا آپ حج و عمرہ کرتے ہیں لیکن جہاد نہیں کرتے اس کی کیا وجہ ہے! جب اس شخص نے تین مرتبہ اپنا سوال دہرایا تو ابن عمرؓ نے اس کو مخاطب کیا اور کہا:

(ويحك ان الاسلام بنى على خمس: شهادة ان لا اله الا الله، واقام الصلاة، و ايتاء الزكاة، وحج البيت، وصيام، رمضان، قال يزيد بن بشر، فقلت له: وانا مستفهم بنى الاسلام على خمس: شهادة ان لا اله الا الله، واقام الصلاة و ايتاء الزكاة و صوم رمضان وحج البيت..... فقال ابن عمر: لا حج البيت، ولكن وصيام رمضان..... هكذا قال رسول الله ﷺ (۲۶)

آپ کو معلوم ہونا چاہیے کہ اسلام کی بنیاد پانچ چیزوں پر ہے۔ اس بات کی گواہی کہ اللہ جل شانہ کے سوا کوئی معبود نہیں، نماز ادا کرنا، زکوٰۃ دینا، بیت اللہ کا حج کرنا اور

ماہ رمضان میں روزے رکھنا۔ یزید بن بشر کہتے ہیں: میں نے کہا اور میں سمجھنا چاہتا تھا کہ اسلام کی بنیاد پانچ چیزوں پر ہے۔ شہادت توحید، اقامت صلاۃ، اداء زکوٰۃ، رمضان کے روزے اور حج بیت اللہ۔ میری ترتیب سن کر ابن عمرؓ نے کہا: بیت اللہ کا حج نہیں بلکہ آخر میں ”صیام رمضان“۔ رسول اللہ ﷺ نے اس ترتیب کے ساتھ ارشاد فرمایا ہے۔

خطیب بغدادی نے اس بارے میں ایک اور روایت بھی نقل کی ہے:

(حدثنا سفیان : قال حدثنا الزهري أنه سمع انس بن مالك يقول: نهى رسول الله ﷺ عن الدباء والمزفت ان يتبذ فيه ..... فقیل لسفیان: ان يتبذ فيه؟..... فقال: لا ، هكذا قال لنا الزهري) (۲۷)

سفیان کہتے ہیں کہ زہری نے انہیں بتایا کہ انہوں نے انس بن مالک کو یوں کہتے ہوئے سنا: رسول اللہ ﷺ نے دباء (کدو کا برتن) اور مزفت (تارکول ملا برتن) میں نبیذ بنانے سے منع کیا۔ سفیان ثوری سے پوچھا گیا کہ متن میں ”ان يتبذ فيه“ کے الفاظ ہیں یا ”ان يتبذ فيه“ کے؟ سفیان نے جواب دیا: ہم نے زہری سے ”ان يتبذ فيه“ کے الفاظ سنے ہیں۔ سفیان ثوری کا مقصد یہ تھا کہ جو کلمات انہوں نے امام زہری سے سنے ہیں وہی ان کے نزدیک قابل اعتماد اور قابل ترجیح ہیں۔

حضرت اعمش کہتے ہیں۔

(كان هذا العلم عند اقوام كان احدهم لأن يخبر من السماء احب إليه من أن يزيده فيه واوا أو الف او دالاً) (۲۸)

یہ علم (حدیث) ان حضرات کے ہاتھوں میں رہا۔ جنہیں آسمان سے گرنا گوارا تھا لیکن اس میں واؤ، الف اور دال تک کا اضافہ گوارا نہ تھا۔

## حدیث کا اصل مفہوم ضائع ہونے کا احتمال

جو حضرات روایت بالمعنی کے جواز کے قائل نہیں ان کی ایک اہم اور بنیادی دلیل یہ بھی ہے کہ روایت بالمعنی کی اجازت اگر دے دی جائے تو حدیث کے اصل مفہوم اور مقصد کی حفاظت بہت دشوار ہو جائے گی۔ سند میں اگر سات راوی ہوں اور ہر ایک راوی نے اپنے الفاظ میں ”متن“ روایت کیا ہو تو پہلے راوی سے لے کر ساتویں راوی تک متن کے الفاظ کہاں سے کہاں پہنچ گئے ہوں گے۔ عام طور سے ہوتا یہ ہے کہ سامع جب دوسروں کے سامنے کلام بیان کرتا ہے تو اس میں قدرتی طور پر رد و بدل ضرور کرتا ہے۔ علمائے حدیث نے متن کے الفاظ و کلمات کی حفاظت کو پیش نظر رکھتے ہوئے یہ اصول اختیار کیا کہ روایت بالمعنی سے اجتناب کیا جائے اور کوشش کی جائے کہ حدیث ان الفاظ و کلمات میں بیان کی جائے جن کلمات کے ساتھ وہ اوپر کے طبقات سے چلی ہو۔ اس سلسلے میں علامہ جلال الدین السیوطی نے قاضی عیاض کا یہ قول نقل کیا ہے۔

روایت بالمعنی کا سدباب بہت ضروری ہے۔ تاکہ ایسا نہ ہو کہ جو راوی روایت بالمعنی کی صلاحیت سے عاری ہیں ان کا غلبہ ہو جائے اور جو روایت بالمعنی کی صلاحیت رکھتے ہیں وہ دب جائیں۔ عام طور پر یہی ہوتا ہے کہ لوگ رخصت کو بنیاد بنا کر احتیاط کا دامن چھوڑ دیتے ہیں۔ یہ کسی ایک دور کی بات نہیں ہر دور میں ایسا ہوتا آ رہا ہے۔ روایت بالمعنی کی اجازت کے مقابلہ میں یہ اصول بہر حال بہتر ہے کہ حدیث کی روایت باللفظ کی جائے اور اس کے متن میں کسی قسم کی تبدیلی نہ کی جائے۔ خاص کر وہ روایات جن میں تعدی الفاظ بیان ہوتے ہوں۔ ان کی روایت میں یہ شرط لگائی جائے کہ انہیں ہو بہو نقل کیا جائے۔ (۲۹)

امام بیہقی اور خطیب نے امام مالک کے بارے میں لکھا ہے کہ آپ حدیث کے علاوہ دیگر روایات کے بارے میں روایت بالمعنی کے قائل تھے۔ لیکن حدیث کی روایت میں لفظ کی رعایت آپ کے نزدیک واجب تھی۔ امام قرطبی کہتے ہیں کہ امام مالک روایت بالمعنی کے بالکل قائل نہیں تھے۔ آپ اس ضمن میں لکھتے ہیں:

(ویدل علی ذلک قوله: لا اکتب الا عن رجل يعرف ما یخرج من رأسه  
وذلك فی جواب من قال له: لم لم تکتب عن الناس و قد أدرکتهم



متوافرين وكذلك تركه الأخذ من لهم فضل وصلاح اذا كانوا

لا يعرفون ما يحدثون (۳۰)

امام مالک کا موقف اس لحاظ سے بالکل واضح ہے۔ ایک بار جب آپ سے کسی نے پوچھا کہ آپ نے بہت سارے رواۃ کو پایا لیکن ان سے روایت نہیں لی۔ تو آپ نے جواب دیا:

”میں کسی ایسے راوی سے اخذ نہیں کرتا جو اس حدیث کے بارے میں نہ جانتا ہو جس کے الفاظ وہ اپنی زبان سے بیان کرتا ہے۔“

امام مالک نے اپنے دور کے بڑے بڑے اہل فضل و کمال کی روایات کو اس لئے ترک کیا کہ وہ حدیث کی روایت کے معاملہ میں قابل اعتماد نہیں تھے۔

امام مالک کے اس اصول سے اندازہ ہوتا ہے کہ آپ کے دور میں روایت بالمعنی کا رواج تھا۔ اس دور میں چونکہ روایات کا دار و مدار حافظہ پر تھا اس لئے امام مالک، ابن سیرین اور امام ابو حنیفہ نے روایات کے اخذ اور تحدیث کیلئے ایسے اصول مقرر کئے جو دیگر فقہاء اور محدثین کے متداول کے مقابلہ میں زیادہ سخت تھے۔ خطیب بغدادی نے اپنی کتاب ”الکفایۃ فی علم الروایۃ“ میں اس موضوع سے متعلق بہت ساری روایات نقل کی ہیں۔ اور ہر پہلو سے اس کا جائزہ لیا ہے۔ امام ابن حزم ظاہری نے ”الإحکام فی اصول الاحکام“ میں اس پر بحث کی ہے۔ ابن حزم چونکہ روایت بالمعنی کے قائل نہیں اس لئے انہوں نے ”روایت باللفظ“ کے حق میں گفتگو کی ہے..... شیخ طاہر بن صالح الجوزیری نے ”توجیہہ النظر الی اصول الاثر“ میں اس موضوع کو بہت تفصیل کے ساتھ لیا ہے۔ اور متقدمین و متاخرین علماء کے اقوال کو بہت خوبصورتی کے ساتھ ترتیب دیا ہے..... آپ اگر اس موضوع پر مزید تفصیلی مطالعہ کرنا چاہیں تو ان مصادر کی طرف رجوع کریں۔ یہاں کوشش کی گئی ہے کہ بطور خلاصہ آپ کے سامنے علماء کے بنیادی اقوال پیش کئے جائیں۔

اب ہم ”روایت بالمعنی“ کے ضمن میں تیسرے موقف کا مطالعہ کریں گے۔ اور دیکھیں گے کہ اس موقف سے تعلق رکھنے والے علماء نے اس موضوع کو کس زاویہ نگاہ سے دیکھا ہے اور اپنے موقف کی وضاحت میں کیا کچھ کہا ہے۔



## روایت بالمعنی شروط کے ساتھ جائز ہے

”روایت بالمعنی“ کے سلسلے میں علماء کی ایک جماعت کا موقف یہ ہے کہ یہ نہ تو مطلقاً جائز ہے اور نہ مطلقاً ناجائز۔ بلکہ شروط کے ساتھ جائز ہے۔ حافظ ابن الصلاح اس ضمن میں لکھتے ہیں۔

(فاما اذا كان عالماً عارفاً بذلك فهذا مما اختلف فيه السلف وأصحاب

الحديث، وأرباب الفقه والأصول، فجوَّزه اكثرهم ..... ) (۳۱)

اگر راوی حدیث کے متن اور اس کے معنی و مفہوم کو پوری طرح سمجھتا ہو تو اس کی روایت بالمعنی کے بارے میں محدثین، فقہا اور اہل اصول کے ہاں اختلاف ہے۔ جمہور نے اسے جائز قرار دیا ہے۔ بعض علماء نے رسول اللہ ﷺ کے اقوال و افعال کی روایت میں ”روایت بالمعنی“ کی اجازت نہیں دی ہے اور صحابہ و تابعین کے اقوال کو بالمعنی نقل کرنے کی اجازت دی ہے..... زیادہ وقیع اور صحیح رائے یہ ہے کہ حدیث کی روایت میں ”روایت بالمعنی“ جائز ہے۔ بشرطیکہ راوی عالم ہو اسے یقین ہو کہ حدیث کا جو متن اس تک پہنچا تھا اس نے اس کے معنی و مفہوم کو پوری طرح ادا کر دیا۔ اس جواز کی بنیاد صحابہ کرام اور علماء سلف کے اس معمول پر ہے کہ یہ حضرات ایک معاملہ کو مختلف الفاظ کے ساتھ نقل کیا کرتے تھے۔ روایت کرتے وقت ان کے پیش نظر معنی و مفہوم ہوتا تھا۔ الفاظ نہ ہوتے تھے۔

علامہ سیف الدین الأمدی اس بارے میں لکھتے ہیں:

(والذی علیہ اتفاق الشافعی، ومالک و ابی حنیفة واحمد بن حنبل،

والحسن البصری و اکثر الائمة.....) (۳۲)

جس اصول پر امام شافعی، امام مالک، امام ابوحنیفہ، امام احمد، امام حسن بصری اور جمہور ائمہ کا اتفاق ہے وہ یہ ہے کہ ایسے راوی کیلئے جو حدیث کے الفاظ و کلمات کی ترتیب و ترکیب اور معنی و مفہوم سے پوری طرح آگاہ نہ ہو روایت بالمعنی حرام ہے..... اگر راوی حدیث کے متن کو اچھی طرح سمجھتا ہو اور الفاظ و کلمات کے معنی و مفہوم سے واقف ہو تو بھی بہتر یہ ہے کہ حدیث روایت کرتے وقت متن کے الفاظ کو ہو بہو نقل کرے کیونکہ اس میں کمی بیشی اور تغیر و تاویل کا احتمال کم ہے۔ اگر راوی عالم ہے اور متن کے الفاظ کے مفہوم و مقاصد سے پوری طرح باخبر ہے تو اس کے

لئے جائز ہے کہ ”روایت بالمعنی“ کرے..... مقصد یہ ہے کہ ”روایت باللفظ“ بہر حال قابل ترجیح ہے..... لیکن عالم راوی کے لئے ”روایت بالمعنی“ کا جواز موجود ہے۔

حافظ ابن رجب نے امام ترمذی کا یہ قول نقل کیا ہے:

(اما من اقام الاسناد وحفظه وغير اللفظ فان هذا واسع عند اهل العلم ، اذا لم يتغير المعنى) (۳۳)

جس راوی نے سند کو اچھی طرح حفظ کیا اور اسے برقرار رکھا لیکن متن میں الفاظ کی تبدیلی کی تو علمائے حدیث کے ہاں اس پہلو سے بڑی گنجائش ہے بشرطیکہ لفظ کی تبدیلی سے مفہوم میں تبدیلی نہ آئے۔

حافظ ابن حجر کہتے ہیں:

(اما الرواية بالمعنى، فالخلاف فيها شهير والاكثر على الجواز ايضاً) (۳۴)  
جہاں تک روایت بالمعنی کا تعلق ہے تو اس بارے میں علماء کا اختلاف مشہور ہے۔ لیکن جمہور کے نزدیک روایت بالمعنی جائز ہے۔

امام غزالی اپنی کتاب ”المستصفیٰ من علم الاصول“ میں لکھتے ہیں:

(نقل الحديث بالمعنى دون اللفظ حرام على الجاهل بمواقع الخطاب ، و دقائق الالفاظ.....) (۳۵)

روایت بالمعنی ایسے راوی کیلئے بالکل ناجائز ہے جو حدیث کے متن کی ترتیب و ترکیب اور معنی و مفہوم سے ناواقف ہو..... لیکن اس راوی کیلئے جو محتمل و غیر محتمل، ظاہر اور اظہر، عام اور اعم کے فرق کا علم رکھتا ہے روایت بالمعنی کو امام شافعی، امام مالک، امام ابوحنیفہ اور جمہور فقہاء نے جائز قرار دیا ہے۔ بشرطیکہ وہ متن کے معنی و مفہوم کو سوچ سمجھ کر نقل کرے۔

امام ابن حزم ظاہری لکھتے ہیں:

(وحکم الخبر عن النبی أن یورد بنص لفظ لا یدل ولا یغیر، الا فی حال واحدة ، وهی أن یکون المرء قد ثبت فیہ و عرف معناه یقینا، فیسئل فیفتی بمعناه وموجه، أو یناظر فیحتج بمعناه و موجه، فیقول: حکم رسول اللہ بکذا ، و امر علیہ السلام بکذا، وأباح علیہ السلام بکذا ، ونهی عن کذا وحرم کذا، والواجب فی هذه القضية ما صح عن النبی وهو کذا) (۳۶)

حدیث کے بارے میں حکم یہ ہے کہ اسے بغیر کسی تغیر کے ہو بہ ہو بیان کیا جائے۔ ہاں ایک صورت ایسی ہے جس میں حدیث کے مفہوم کو نقل کیا جاسکتا ہے۔ وہ یہ کہ راوی ثقہ اور حدیث کے معنی و مفہوم کو یقینی طور پر جانتا ہو۔ جب اس سے سوال ہو تو وہ اس کے معنی و مفہوم کے مطابق جواب دے۔ جب وہ مناظرہ کرے تو اس کی بنیاد پر استدلال کرے اور کہے کہ رسول اللہ ﷺ نے یوں فیصلہ فرمایا۔ آپ ﷺ نے یہ حکم دیا۔ آپ ﷺ نے اس بات کی اجازت دی اور اس بات سے منع فرمایا۔ اس بارے میں رسول اللہ ﷺ سے جو بات ثابت ہے وہ یہ ہے۔

امام رازی کہتے ہیں:

(یحوز نقل الخبر بالمعنی وهو مذهب الحسن البصری ، وأبی حنیفة

خلافاً لابن سیرین و بعض المحدثین) (۳۷)

امام حسن بصری اور امام ابوحنیفہ کے نزدیک روایت بالمعنی کی اجازت ہے ابن سیرین اور محدثین کی ایک جماعت کے نزدیک اس کی اجازت نہیں۔

حافظ ابن رجب امام ترمذی کی رائے پر بحث کرتے ہوئے لکھتے ہیں:

(ومقصود الترمذی بهذا الفصل الذی ذکره ههنا ان من اقام الأسانید و

حفظها و غیر المتون تغیرا لا یغیر المعنی انه حافظ ثقة یعتبر بحديثه) (۳۸)

امام ترمذی نے یہاں جو گفتگو کی ہے اس کا مقصد یہ ہے کہ جس راوی نے سند کو اچھی طرح یاد کیا اور اسے برقرار رکھا لیکن متن میں ایسی تبدیلی کی جس سے حدیث کے مفہوم میں تبدیلی نہ آئے ایسا راوی ثقہ اور ضابط ہے اور اس کی حدیث قابل اعتماد ہے اور یہ کہ روایت بالمعنی اس پہلو سے جائز ہے اور علماء سے اس پر عمل منقول ہے آپ کی گفتگو سے اندازہ ہوتا ہے کہ روایت بالمعنی پر علماء کے ہاں اجماع رہا ہے۔ حالانکہ ایسا نہیں۔ یہ علماء کی ایک بڑی جماعت کی رائے ہے اور امام احمد نے اس کی وضاحت کی ہے آپ کہتے ہیں کہ محدثین روایت بالمعنی شروع سے کرتے چلے آ رہے ہیں لیکن یہ صرف اس راوی کیلئے جائز ہے جو عربی زبان اور عربی کے مختلف لہجات کا عالم ہو۔ روایات کے الفاظ و کلمات کے معنی و مفہوم کو اچھی طرح سمجھتا ہو اور کلمات کے متبادل کلمات کے استعمال کی صلاحیت رکھتا ہو۔ امام شافعی نے ان شرائط کی وضاحت کی ہے۔

حافظ ابو بکر ابن العربی کا موقف یہ ہے کہ روایت بالمعنی کو دور صحابہ تک محدود رکھنا چاہئے صحابہ کرام اگر روایت بالمعنی کرتے تھے تو ان کے دور تک اس میں کوئی حرج نہیں تھا۔ صحابہ کرام رسول اللہ ﷺ کے اقوال اور افعال کے براہ راست سامع اور شاہد تھے اور اصول یہ ہے کہ ”شہیدہ کے شود مانند دیدہ“..... آپ لکھتے ہیں:

(إن هذا الخلاف انما يكون في عصر الصحابة و منهم . وأما من سواهم

فلا يجوز لهم تبديل اللفظ بالمعنى وإن استوفى ذلك المعنى، فإنه لو

جوزنا لكل واحد لما كنا على ثقة من الأخذ بالحدیث.....) (۳۹)

روایت بالمعنی کے سلسلہ میں اختلاف صحابہ کرام کے دور سے شروع ہوا اور اب تک چل رہا ہے۔ لیکن اصل بات یہ ہے کہ صحابہ کرام کے علاوہ کسی اور کیلئے روایت بالمعنی کی اجازت دینا مناسب نہیں۔ اگرچہ اس کا مفہوم پوری طرح منتقل ہو اگر ہم نے روایت بالمعنی کی اجازت ہر ایک راوی کو دے دی۔ تو اس طرح اخذ حدیث کے سلسلے میں ہمارے اعتماد کی بنیاد ختم ہو جائے گی۔ اس لئے کہ ہمارے دور تک ہر ایک راوی نے یکے بعد دیگرے متن کو بدل دیا ہوگا۔ اور متن کے الفاظ و کلمات میں کئی بار تبدیلی آ چکی ہوگی۔ ہر ایک راوی نے اپنے ذہن اور سطح کے مطابق الفاظ کا انتخاب کیا ہوگا اور حدیث کے اصل الفاظ مور زمانہ کے ساتھ گم ہو چکے ہوں گے۔ جہاں تک صحابہ کرام کا تعلق ہے تو ان کا معاملہ بالکل مختلف ہے۔ ان میں دو خصوصیات ایسی تھیں جو بعد کے ادوار کے رواۃ کو حاصل نہیں ہو سکتیں۔

ایک یہ کہ ان کی زبان بہت صاف اور فصیح و بلیغ تھی۔ دوسری یہ کہ انہوں نے رسول اللہ ﷺ کو براہ راست سنا اور آپ ﷺ کے افعال کا مشاہدہ کیا۔ براہ راست سماع اور مشاہدہ کی وجہ سے انہوں نے روایات کے معانی کا پوری طرح ادراک کیا۔ یہ حقیقت ہے کہ براہ راست سننے اور دیکھنے والے کی معلومات میں جو وثوق ہوتا ہے وہ بالواسطہ سننے والے کی معلومات میں نہیں ہو سکتا۔

آپ دیکھتے نہیں کہ صحابہ کرام جب حدیث روایت کرتے ہیں تو کہتے ہیں: رسول اللہ ﷺ نے ایسا کرنے کا حکم دیا۔ اور ایسا کرنے سے منع فرمایا۔ ان کا اس طرح روایت کرنا بالکل درست اور یقینی ہوتا ہے اگرچہ روایت کرتے وقت یہ الفاظ کا خیال نہیں رکھتے۔ یہ ایسی حقیقت ہے جس میں شک کرنے کی گنجائش نہیں ہے۔

علامہ عبدالعلی نے اپنی کتاب ”فوائد الرحموت“ میں روایت بالمعنی پر بحث کی ہے۔ اس ضمن میں آپ نے امام فخر الاسلام کے اصول کی وضاحت کی ہے..... یہاں ہم اس بحث کا مفہوم پیش کر رہے ہیں۔

امام فخر الاسلام نے جو بحث کی ہے اس کی تفصیل یہ ہے کہ روایت کی پانچ قسمیں ہیں:

- (i) متن بالکل واضح ہو اور اس میں تاویل کی گنجائش نہ ہو جیسے مفسر اور محکم۔
- (ii) متن میں تاویل کا احتمال ہو۔
- (iii) متن ایسے الفاظ و کلمات پر مشتمل ہو جن میں اشتراک اور اشکال پایا جائے اور تاویل کے بغیر کام نہ چل سکے جیسے مشترک اور مشکل۔
- (iv) تاویل کے باوجود متن کے اصل مفہوم کا ادراک نہ ہو سکے جیسے متشابہ۔
- (v) جوامع الکلم۔

○ جہاں تک پہلی قسم کا تعلق ہے اس کی روایت بالمعنی ہر اس راوی کیلئے جائز ہے جو عربی زبان سے پوری طرح واقف ہو۔ ایسی حدیث میں چونکہ تاویل کی گنجائش نہیں ہوتی اس لئے اس کے مفہوم کو سمجھنے میں غلطی کا احتمال نہیں ہوتا۔



○ دوسری قسم میں روایت بالمعنی صرف اس راوی کیلئے جائز ہے جو فقیہ ہو اگر غیر فقیہ کو اس صورت میں روایت بالمعنی کی اجازت دی جائے تو ممکن ہے وہ ایسا متبادل لفظ استعمال کرے جو اس تاویل کا متحمل ہی نہ ہو۔ جہاں تک فقیہ کا تعلق ہے تو وہ ہر لفظ کے موقع و محل کو پہچانتا ہے اس لئے وہ ایسا کوئی لفظ استعمال نہیں کرے گا جس سے متن کا مفہوم بدل جائے۔

○ تیسری قسم میں روایت بالمعنی بالکل جائز نہیں۔ اس لئے کہ اس کا مفہوم تاویل کے بغیر واضح نہیں ہو سکتا۔ تاویل میں چونکہ رائے کا استعمال ہوتا ہے اور رائے میں خطا و صواب دونوں کا امکان ہے۔ اس طرح ممکن ہے کہ رسول اللہ ﷺ کی طرف ایسے حکم کی نسبت ہو جائے جس کا تعلق آپ علیہ الصلوٰۃ والسلام سے نہ ہو۔

○ چوتھی قسم وہ ہے جس میں روایت بالمعنی کی گنجائش ہی نہیں اس لئے کہ تشابہ کے معنی تو تاویل کے باوجود سمجھ میں نہیں آتے۔ جہاں تک پانچویں قسم کا تعلق ہے تو اس کی روایت بالمعنی بھی جائز نہیں اس لئے کہ جوامع الکلم رسول اللہ ﷺ کی ذات مبارک کے ساتھ مختص ہیں۔ اور ان کے متبادل الفاظ لائے ہی نہیں جاسکتے۔ (۴۰)

جو حضرات ”روایت بالمعنی“ کے مشروط جواز کے قائل ہیں انہوں نے اس بارے میں جو شرائط وضع کی ہیں یہاں ترتیب کے ساتھ ان شرائط کو پیش کیا جاتا ہے۔

(i) ”روایت بالمعنی“ اس راوی کیلئے جائز ہے جسے حدیث یاد تھی لیکن بعد میں ایسا ہوا کہ متن کے الفاظ و کلمات اس کے ذہن سے اتر گئے اور معنی و مفہوم محفوظ رہا۔ (۴۱)

(ii) روایت بالمعنی اس راوی کیلئے جائز ہے جس کے پاس الفاظ کا بھرپور ذخیرہ ہو اور وہ الفاظ کے استعمال کی صلاحیت رکھتا ہو۔ (۴۲)

(iii) مفردات میں لفظ کی تبدیلی جائز ہے لیکن مرکبات میں نہیں۔ اس لئے کہ مرکبات کے متبادل مرکبات کا لانا بہت مشکل ہوتا ہے۔ (۴۳)

(iv) ”روایت بالمعنی“ ایسے راوی کیلئے جائز ہے جو الفاظ و معانی کے مدلولات اور دقائق کا عالم ہو۔ یہ جمہور فقہاء اور محدثین کا موقف ہے۔ (۴۴)



(v) مترادفات کا استعمال جائز ہے۔ بشرطیکہ واقعی مترادفات ہوں اور ان سے صحیح مفہوم ادا ہوتا ہو۔ (۴۵)

(vi) حدیث رسول ﷺ میں ”روایت بالمعنی“ جائز نہیں جبکہ صحابہ، تابعین اور تبع تابعین کے آثار میں جائز ہے۔ (۴۶)

(vii) جوامع الکلم میں ”روایت بالمعنی“ جائز نہیں کیونکہ یہ رسول اللہ ﷺ کی خصوصیات میں سے ایک خصوصیت ہے۔ (۴۷)

(viii) حدیث کا تعلق اگر امور تعبّدی سے ہو تو اس کی روایت بالمعنی جائز نہیں ہے جیسے تکبیر، صلوة، تشہد وغیرہ۔

(ix) اگر حدیث کا تعلق احکام سے ہے تو روایت بالمعنی کی صورت میں راوی کیلئے فقہ ہونا ضروری ہے (۴۸)

(x) ”روایت بالمعنی“ صحابی کیلئے جائز ہے۔ غیر صحابی کے لئے جائز نہیں۔ (۴۹)

علامہ طاہر بن صالح الجزائری نے امام قرانی کے حوالے سے تین شرائط کا تذکرہ کیا ہے۔

(i) متبادل الفاظ اصل الفاظ کے مفہوم کو پوری طرح ادا کرتے ہوں۔

(ii) متن میں کسی قسم کی کمی بیشی نہ آئے۔

(iii) ظاہری اور باطنی ہر لحاظ سے مفہوم کی ادائیگی میں فرق نہ آئے۔

یہ تینوں شرائط ملتی جلتی ہیں..... اور دیگر علماء نے جو شرائط بیان کی ہیں ان میں یہ بھی شامل ہیں۔ (۵۰)

## دلائل

جن علماء کے نزدیک روایت بالمعنی شروط کے ساتھ جائز ہے انہوں نے اپنے موقف کی تائید میں نقلی اور عقلی

دلائل دیئے ہیں۔ متقدمین اور متاخرین کے دلائل میں بڑی حد تک یکسانیت ہے۔ علامہ سیف الدین آمدی نے

اپنی کتاب ”الإحكام في أصول الاحكام“ میں ان دلائل کو بہت عمدہ ترتیب کے ساتھ پیش کیا ہے۔

علامہ آمدی لکھتے ہیں:

(والمختار مذهب الجمهور، ويدل عليه النص، الإجماع والمعقول) (۵۱)  
 روایت بالمعنی کے سلسلے میں جمہور کا موقف پسندیدہ ہے اس موقف کی تائید نص، اجماع اور  
 عقل سے ہوتی ہے۔

## نص

امام احمد نے اس ضمن میں دو دلائل پیش کئے ہیں ایک تو عبداللہ بن مسعودؓ کی روایت جس کا متن یہ ہے:

(ان رجلا سأل النبي وقال له: يا رسول الله! تحدثنا بحديث لا نقدر أن

نسوقه كما سمعناه، فقال: إذا أصاب أحدكم المعنى فليحدث) (۵۲)

ایک شخص نے رسول اللہ ﷺ سے پوچھا:

”اللہ کے رسول ﷺ! ہم آپ سے آپ کے ارشادات سنتے ہیں۔ لیکن جن الفاظ کے  
 ساتھ آپ سے سنتے ہیں ان الفاظ کے ساتھ دوسروں کے سامنے بیان نہیں کر سکتے۔ اس  
 بارے میں آپ کا فرمان کیا ہے؟“

رسول اللہ ﷺ نے جواب دیا:

”جب تم میں سے کوئی میری حدیث سن لے اور وہ اس کے صحیح مفہوم کو دوسروں کے  
 سامنے بیان کر سکے تو اسے چاہیے کہ دوسروں کے سامنے بیان کیا کرے۔“

اس حدیث کے بارے میں کہا جاسکتا ہے کہ یہ عبداللہ بن مسعود رضی اللہ عنہ کی اس حدیث سے ٹکرا رہی ہے  
 جس میں ”اذاها كما سمعها“ منقول ہے اور جسے ”روایت بالمعنی“ کے مخالفین اپنے موقف کے حق میں بطور دلیل  
 پیش کرتے ہیں۔ امام غزالی اس کا جواب یوں دیتے ہیں۔

”یہ حدیث بذات خود مختلف الفاظ سے منقول ہے۔ اگرچہ اس بات کا امکان ہے کہ رسول  
 اللہ ﷺ نے مختلف مواقع پر مختلف الفاظ استعمال کئے ہوں لیکن غالب امکان یہ ہے کہ یہ

ایک حدیث ہے جو مختلف الفاظ میں مختلف رواۃ سے منقول ہے۔ کہیں ”رحم اللہ امرأ“ کے الفاظ آتے ہیں اور کہیں ”نصر اللہ امرأ“ کے الفاظ استعمال کئے گئے ہیں۔ ”رب حامل فقہ لا فقہ لہ“ کے کلمات آئے ہیں اور کہیں ”حامل فقہ غیر فقیہ“ کے کلمات استعمال کئے گئے ہیں۔

یہی حال ان خطبات اور واقعات کا ہے جنہیں مختلف رواۃ نے مختلف الفاظ میں روایت کیا ہے..... یہ اس بات کی دلیل ہے کہ ”روایتہ بالمعنی“ جائز ہے۔ (۵۳)

اس ضمن میں دوسری دلیل یہ ہے کہ رسول اللہ ﷺ نے مختلف علاقوں میں وہاں کے لوگوں کو سمجھانے کیلئے اپنے نمائندوں کو بھیجا..... یہ نمائندے آپ علیہ السلام کی ہدایات اور احکام اپنے الفاظ، اپنے انداز اور اسلوب میں وہاں کے عوام تک پہنچاتے تھے۔ یہ عمل دور رسالت میں متداول رہا۔

## اجماع

اجماع کے سلسلہ میں علامہ آمدی لکھتے ہیں:

(وأما الاجماع فما روى عن ابن مسعود رضی اللہ عنہ أنه كان اذا حدث قال: قال رسول اللہ ﷺ هكذا، أو نحوه، ولم ينكر عليه منكر، فكان اجماع) (۵۴)

جہاں تک اجماع کا تعلق ہے تو اس ضمن میں عبد اللہ بن مسعود رضی اللہ عنہ کا یہ عمل معروف و مشہور ہے کہ آپؐ جب حدیث بیان کرتے تو کہتے: رسول اللہ ﷺ نے یوں فرمایا۔ یا۔ اس طرح فرمایا۔ ابن مسعود رضی اللہ عنہ کے اس عمل پر کسی نے بھی کلام نہیں کیا۔ جس کے معنی یہ ہیں کہ صحابہ کرام کے ہاں آپ رضی اللہ عنہ کا یہ عمل ناپسندیدہ نہیں تھا۔

اسی طرح ابوالدرداء رضی اللہ عنہ کے بارے میں بھی آتا ہے کہ جب آپ رضی اللہ عنہ حدیث بیان کرتے تو

کہتے (أو نحو هذا أو شبهه)

## آثار

روایت بالمعنی کے جواز کے ضمن میں صحابہ اور تابعین کے اقوال اس سے پہلے آپ پڑھ چکے ہیں..... علامہ آمدی نے آثار کے ضمن میں جو روایت پیش کی ہے وہ ہم یہاں نقل کرتے ہیں:

(عن محکول انه قال: دخلنا على واثلة بن الأسقع فقلنا: حدثنا حديثاً ليس فيه تقديم ولا تاخير، فغضب و قال: لا بأس اذا قدمت و اخرت اذا اصبتم المعنى) (۵۵)

محکول دمشقی رحمہ اللہ کہتے ہیں:

ہم واثلہ بن الاسقع کی خدمت میں حاضر ہوئے۔ دوران گفتگو ہم نے عرض کیا: ہمیں ایسی حدیث سنائیے جس میں کسی قسم کی تقدیم و تاخیر نہ ہو۔ ہماری یہ بات سن کر آپ کو اچھی نہیں لگی۔ پھر فرمایا۔ اگر تم حدیث کا معنی و مفہوم سمجھ لو تو الفاظ میں تقدیم و تاخیر سے کوئی فرق نہیں پڑتا۔

## عقلی دلیل

علامہ سیف الدین الآمدی نے نقلی دلائل کے بعد اس موضوع پر عقلی بحث کی ہے۔ آپ لکھتے ہیں۔

(واما المعقول فمن وجهين : الاول . ان الاجماع منعقد على جواز شرح

الشرع للعجم بلسانهم) (۵۶)

جہاں تک عقلی دلیل کا تعلق ہے تو اس کے دو پہلو ہیں۔ ایک یہ کہ اہل عجم کے لئے ان کی زبان میں احکام شرعیہ کی تعبیر و تشریح کے جواز پر اجماع اور اتفاق ہے اس لئے اگر کسی نص کے مفہوم کو سمجھانے کے لئے غیر عربی الفاظ کا استعمال ہو سکتا ہے تو عربی الفاظ کو مترادف الفاظ کے ساتھ پیش کرنے میں کیا حرج ہے۔

دوسری بات یہ کہ الفاظ مقصود بالذات نہیں ہوتے۔ معانی اور مفہام مقصود ہوتے ہیں۔ یہی وجہ ہے کہ

رسول اللہ ﷺ ایک مفہوم کئی الفاظ میں بیان کرتے تھے۔ اصل مقصود معنی ہے اگر معنی حاصل ہو جائے تو الفاظ کے اختلاف کا کوئی فرق نہیں پڑتا۔

”روایت بالمعنی“ میں ضروری ہے کہ ایسے الفاظ استعمال کئے جائیں جن سے راوی کا محتاط رویہ ظاہر ہوتا ہو۔ مثلاً ”أو كما قال“، ”أو كما ورد“ وغیرہ عبداللہ بن مسعود، ابوالدرداء اور انس بن مالک رضی اللہ عنہم اس قسم کے الفاظ استعمال کرتے تھے۔

خطیب بغدادی لکھتے ہیں:

”صحابہ کرام رضی اللہ عنہم اہل زبان تھے اور کلام کے مفہوم کو سمجھنے میں انہیں کوئی دقت نہیں تھی“

ان سے اس طرح کے جو الفاظ منقول ہیں یہ دراصل احتیاط اور خطا کے خوف کی وجہ سے تھے۔ انہیں معلوم تھا کہ روایت بالمعنی میں کیا کیا احتمالات ہو سکتے ہیں۔ (۵۷)

حافظ ابن الصلاح خطیب کی عبارت نقل کرنے کے بعد لکھتے ہیں:

(قلت: واذا اشتبه على القارى فيما يقرأه لفظة فقرأها على وجه يشك

فيه) (۵۸)

اس سلسلے میں ہماری رائے یہ ہے کہ جب راوی کو متن کے کلمات میں اشتباہ ہو جائے اور وہ کسی لفظ کو شک کے ساتھ ادا کر دے اور اس شک کی بناء پر روایت کے آخر میں کہے کہ رسول اللہ ﷺ نے یوں کہا یا یوں کہا تو یہ بہت اچھی بات ہے اور ایسی صورت میں ایسا کہنا بالکل درست ہے۔ اس لئے کہ راوی کا ”أو كما قال“ کہنا روایت کی اجازت میں شامل ہے۔ راوی کو روایت کی اجازت اس صورت میں ہوتی ہے جب متن کے بارے میں اس کا ذہن بالکل صاف اور واضح ہو۔ اگر وہ ”أو كما قال“ کہہ کر روایت کرتا تو پھر ”الاجازة“ کی شرط نہیں رہتی۔ جیسا کہ ہم پہلے اس پر بحث کر چکے ہیں۔

”روایت بالمعنی“ کے جواز اور عدم جواز کے بارے میں جو اختلاف علماء کے ہاں ملتا ہے۔ ان ساری تفصیلات اور بحث و تہیص کا تعلق اس دور سے ہے جب حدیث کی روایات تدوین و ترتیب کے مراحل میں تھیں۔ اب جب



حدیث کے ذخائر مختلف عنوانات اور انواع کے تحت مرتب شکل میں محفوظ ہیں تو ضرورت اس بات کی ہے کہ ان کتب میں محفوظ روایات کو بالفاظ بیان کیا جائے اور بالمعنی روایت سے اجتناب کیا جائے۔ اب مصادر و ماخذ کی طرف رجوع کرنا کوئی مشکل کام نہیں۔ اگر کسی کو اشتباہ ہو بھی جائے تو اس کا ازالہ آسانی ہو سکتا ہے۔

حافظ ابن الصلاح لکھتے ہیں:

(ثم إن هذا الخلاف لا نراه جارياً ولا اجراء الناس فيما نعلم فيما تضمنته

بطون الكتب، فليس لأحد أن يغير لفظ شئ من كتاب مصنف و يشب

بدله فيه لفظاً آخر بمعناه) (۵۹)

جہاں تک ”روایت بالمعنی“ کے سلسلے میں اختلاف کا تعلق ہے تو یہ بات ذہن میں رکھنے کی ہے کہ ہم اس اختلاف کو جاری نہیں سمجھتے۔ ہمارے مطالعہ اور معلومات کے مطابق علماء نے اس اختلاف کو (تدوین روایات) کے بعد جاری نہیں رکھا۔ اس بناء پر اب کسی کو بھی یہ اجازت نہیں دی جاسکتی کہ کسی ”مصدر“ اور ”ماخذ“ کی حدیث کے الفاظ میں تبدیلی کر سکے۔ اور اپنی طرف سے مترادف الفاظ اس میں داخل کرے۔ ”روایت بالمعنی“ کی اجازت جن علماء نے دی اور جن علماء کو دی یہ اس وقت کی بات ہے جب الفاظ کو ضبط کرنے اور ہو بہ ہو برقرار رکھنے میں دقت اور مشقت تھی (اور تدوین و ترتیب روایات کا کام جاری تھا) اب صورت حال یہ ہے کہ روایات کے الفاظ و کلمات اوراق و کتب میں محفوظ ہیں۔ اب اگر کوئی شخص الفاظ میں تبدیلی کرنا چاہے تو مصادر میں تبدیلی کرنا اس کے بس میں نہیں۔ اس لئے اب ”روایت بالمعنی“ کی گنجائش نہیں۔

”روایت بالمعنی“ کے بارے میں اس بحث اور علماء کے اقوال سے ہم اس نتیجہ پر پہنچتے ہیں کہ حدیث کی روایات کو ضبط کرنے کے سلسلے میں ہمارے اسلاف نے انتہائی احتیاط سے کام لیا ہے۔ ان حضرات نے اپنی طرف سے پوری کوشش کی ہے کہ رسول اللہ ﷺ کے اقوال و افعال امت مسلمہ کے افراد تک پوری صحت کے ساتھ پہنچائیں۔



آج جو لوگ ”روایت بالمعنی“ کو بنیاد بنا کر یہ پروپیگنڈا کر رہے ہیں کہ حدیث کے بنیادی مصادر میں جو روایات موجود ہیں یہ رسول اللہ ﷺ کے ارشادات نہیں ہیں بلکہ محدثین کے خود ساختہ الفاظ و کلمات ہیں یہ لوگ کہتے ہیں کہ محدثین نے ”روایت بالمعنی“ کی آڑ میں اپنی مرضی کی عبارات کو ترتیب دے کر حدیث کا نام دیا ہے۔ ان لوگوں میں زیادہ تر تو ایسے ہیں جنہیں محدثین اور مجتہدین کے اصولوں کا علم ہی نہیں۔ محض سنی سنائی باتوں یا سطحی مقالات کو پیش نظر رکھ کر انہوں نے اپنا ذہن بنا لیا ہے اور کچھ ایسے ہیں جو جان بوجھ کر محض ضد اور ہٹ دھرمی کی بنیاد پر بہت دور کی کوڑی لاکر ان افراد کا ذہن خراب کرنا چاہتے ہیں جنہیں حدیث اور علم حدیث کے اصولوں کا علم نہیں۔ یہ لوگ اگر پوری دیانت کے ساتھ محدثین اور فقہاء کے مسامح اور مبادی کا مطالعہ کریں۔ تو انہیں یہ اعتراف کرنے میں زیادہ دیر نہیں لگے گی کہ علماء نے اس علم کی خدمت محض علم کے طور پر نہیں کی بلکہ عبادت اور ذریعہ نجات کے طور پر کی ہے۔ یہی وجہ ہے کہ جن حضرات کا تعلق اس علم سے رہا انہوں نے اپنی تمام ظاہری اور باطنی صلاحیتوں کو اس کی خدمت، ترویج اور آبیاری کے لئے استعمال کیا۔

”روایت بالمعنی“ کے ضمن میں راوی کے لئے جو کڑی شرائط علماء نے رکھی ہیں۔ ان کا مطالعہ ایک حد تک مقالہ میں آ گیا ہے۔ اس کے ساتھ ساتھ اس بارے میں علماء کے مختلف اقوال کے تقابلی جائزہ پر بھی گفتگو کی گئی۔ مقالہ میں چونکہ تفصیلات کی گنجائش نہیں ہوتی اس لیے بنیادی اور اساسی جوانب کو مد نظر رکھا گیا ہے۔ اس موضوع پر تفصیلی مواد تک رسائی کے لیے ان ماخذ و مراجع کا مطالعہ کرنا مفید ہوگا۔ جن کا تذکرہ بحث کے ذیل میں کر لیا گیا ہے۔

# حواشي وحواله جات

- ١- ابن الصلاح، ابو عمرو، الحافظ..... علوم الحديث ص: ٢١٣..... المطبعة العلمية بـتـلب -
- ٢- الامام ابو حامد محمد بن محمد الغزالي..... المستصفى من علم الاصول: ج ١، ص ١٦٨ -
- ٣- ابن الصلاح - علوم الحديث - ص: ٢١٣ -
- ٤- ابن حزم، علي بن احمد النظارى - الاحكام فى اصول الاحكام - ج ٢، ص: ٨٣ - دار الحديث - القاهرة -
- ٥- الآمدى، علي بن ابى علي بن محمد، سيف الدين - الاحكام فى اصول الاحكام - ج ٢، ص: ١٢٦ -
- ٦- العراقى، عبد الرحيم بن الحسين - التقويد والايضاح: ص ٢٢٦ - دار المعرفة للطباعة والنشر بيروت - لبنان -
- ٧- ابن حجر، احمد بن علي، شهاب الدين العسقلانى - نزهاء النظر - ص: ٩٣ -
- ٨- السيوطى، عبد الرحمن بن الكمال، ابو بكر جلال الدين - تدريب الراوى: ج ٢، ص ٩٢ - المكتبة العلمية بالمدينة المنورة
- ٩- الشافعى، محمد بن ادريس الامام - الرسالة - ص ٢٤٣ -
- ١٠- الخطيب، احمد بن ثابت، ابو بكر البغدادى، الكفاية فى علم الرواية - ص: ٢٠٥ -
- ١١- السيوطى - تدريب الراوى - ج ٢، ص: ٩٣ -
- ١٢- القاسمى، جمال الدين الدمشقى، قواعد التحديث، ص: ٢٣٢ -
- ١٣- ايضاً -
- ١٤- ايضاً -
- ١٥- ايضاً -
- ١٦- ايضاً -
- ١٧- ايضاً -
- ١٨- ايضاً -
- ١٩- الكفاية فى علم الرواية: ص ١٩٨ -

- ٢٠- ابن رجب، عبد الرحمن الحسبلى - شرح علل الترمذى - ج ١، ص: ١٣٥ -
- ٢١- الإحكام فى أصول الأحكام: الآدى - ج ٢، ص: ١٣٤ -
- ٢٢- السخاوى، شمس الدين - فتح المغيب شرح الفية الحديث - ج ٣، ص: ١٣٠ -
- ٢٣- الترمذى، محمد بن عيسى بن سورة، الإمام - الجامع - ج ٥، ص: ٣٥ -
- ٢٤- الكفاية فى علم الرواية - ص: ١٤٣ -
- ٢٥- أيضاً -
- ٢٦- الكفاية فى علم الرواية - ص: ١٤٦ -
- ٢٧- الكفاية فى علم الرواية - ص: ١٤٤ -
- ٢٨- الكفاية فى علم الرواية - الكفاية: ص: ١٤٨ -
- ٢٩- تدریب الراوى - ج ٢، ص: ٩٥ -
- ٣٠- الجزائى، طاهر بن صالح - توجيه النظر إلى أصول الأثر - ص: ٣٠٥ -
- ٣١- التقيد والايضاح - ص: ٢٢٦ -
- ٣٢- الإحكام فى أصول الأحكام للآدى - ج ٢، ص: ٣٦ -
- ٣٣- شرح علل الترمذى - ج ١، ص: ١٣٥ -
- ٣٤- نزهة النظر - ص: ٩٣ -
- ٣٥- الغزالي، ابو حامد محمد بن محمد الإمام - المستصفى من علم الأصول - ج ١، ص: ١٦٨ -
- ٣٦- الإحكام فى أصول الأحكام للإمام ابن حزم - ج ٢، ص: ٨٦ -
- ٣٧- توجيه النظر إلى أصول الأثر - ص: ٣٠٠ -
- ٣٨- شرح علل الترمذى، ج ١، ص: ١٣٥ -
- ٣٩- ابن العربي، محمد بن عبد الله، الإمام - أحكام القرآن - دار الكتب العربى - بيروت، لبنان -
- ٤٠- بحر العلوم، عبد العلى - فوائج الرموت شرح مسلم الثبوت - ج ٢، ص: ١٦٤ -
- ٤١- شيخ أحمد محمد شاكر - الباعث الحثيث شرح اختصار علوم الحديث - ص: ٤٣ -
- ٤٢- نزهة النظر - ص: ٩٥ -

- ٢٣- أيضاً-
- ٢٤- الإحكام في أصول الأحكام للآمدى - ج ٢، ص: ١٣٦-
- ٢٥- أيضاً-
- ٢٦- الكفاية في علم الرواية - ص: ١٨٨-
- ٢٧- تدريب الراوى - ج ٢، ص: ٩٥-
- ٢٨- فوائج الرجوت - ج ٢، ص: ١٦-
- ٢٩- احكام القرآن للامام ابن العربي - ج ١، ص: ١٠-
- ٥٠- توجيه النظر - ص: ٣٠٠-
- ٥١- الاحكام في اصول الأحكام للآمدى - ج ٢، ص: ١٣٧-
- ٥٢- أحمد بن محمد بن حنبل الإمام - مسند - مسند ابن مسعود رضى الله عنه -
- ٥٣- المستصفي من علم الأصول - ج ١، ص: ١٣٩-
- ٥٤- الإحكام في أصول الأحكام للآمدى، ج ٢، ص: ١٣٧-
- ٥٥- الاحكام للإمام الآمدى - ج ٢، ص: ١٣٨-
- ٥٦- أيضاً-
- ٥٧- الكفاية في علم الرواية - ص: ٢٠٥-٢٠٦-
- ٥٨- مقدمة ابن الصلاح - ص: ٢١٥-
- ٥٩- مقدمة ابن الصلاح - ص: ٢١٣-